

समां - 12:25 hrs.



एह आकाशवाणी जम्मू ऐ, हुन तुस जगमोहन शर्मा कोला खबरां सुनो:-



LG Tourist Footfall

उपराज्यपाल मनोज सिन्हा होरें आखेया ऐ जे जम्मू-कश्मीर च पिच्छले बरे सैलसफा च तगड़ा सुधार होआ ऐ ते नवम्बर 2025 तगर इक करोड़ 61 लक्ख शा मते सैलानी इत्थे आए न। उनें आखेया जे अप्रैल महीने पहलगाम आतंकी हमले ते अगस्त-सितम्बर महीने आए दे हाड़ें करी लग्गे दे झटके दे बावजूद सरकार दे लगातार जतनें कन्ने सैलानिये दा भरोसा परतिये बहाल करने च मदद होई ऐ। उनें इब्बी आखेया जे 9 नमें सैलानी थाहरे दी शिनाख्त कीती गेई ऐ ते उनेंगी केन्द्र सरकार दे सैहयोग कन्ने विकसित कीता जा रदा ऐ। उपराज्यपाल होरें जम्मू च गणतंत्र दिवस समारोह गी सम्बोधित करदे होई एह गल्ल आक्खी। मगरा उपराज्यपाल होरें 77में गणतंत्र दिवस दे मौके पर संजा लोक भवन- जम्मू च “एट होम” समारोह दा आयोजन बी कीता।



Dy. CM Statehood

उपमुखमंत्री सुरेन्द्र चौधरी होरें इक बारी मेद जाहिर कीती ऐ जे जम्मू-कश्मीर दा राज्य दा दर्जा बहाल करने आहले वायदे गी तौले गै पूरा कीता जाग। पत्रकारे कन्ने गल्ल करदे होई उनें आखेया लोक बड़े चिरे थमां बकाया इस मंग दे पूरा होने गी बलगा करदे न। इस बारे केन्द्र सरकार नै भरोसा दोआए दा ऐ। उनें आखेया जे राज्य दे दर्जे कन्ने लोके दियां भावना जुड़ी दियां न। राज्य दा दर्जा बहाल होने कन्ने लोकतंत्र गी मजबूती थहोग ते प्रशासनिक बवस्था होर बेहतर होग। उनें आखेया जे जम्मू-कश्मीर सरकार साजगार माहौल बनाने लेई वचनबद्ध ऐ तां जे वायदे गी पूरा कीता जाई सकै।



Poetry Symposium

जम्मू-कश्मीर कला संस्कृति ते भाषा सरबन्धी अकादमी आसेया जम्मू च राष्ट्रीय स्तह दी कवि गोष्ठी दा सरिस्ता कीता जा रदा ऐ। त्रे-रोजा इस साहित्य कार्यक्रम दी शुरुआत अज्ज हिंदी कवि सम्मेलन कन्ने होग- कल कुल भारतीय ऊर्दू मुशायरा होग। इस समारोह दौरान मुख्य भरे थमां मन्ने-परमन्ने दे कवि शिरकत करगंन ते अपनियां प्रस्तुतियां देगंन।



Vande Matram Comp Results

जम्मू-कश्मीर सूचना ते जन-सम्पर्क निदेशालय नै निबंध लेखन ते “वंदे मातरम” गायन प्रतियोगिताएं दे जेतूएं दी घोषणा करी दितीऐ। निबंध प्रतियोगिता दा विषे सार हा- “मेरा संविधान- मेरा गौरव”। जिसलै के गायन प्रतियोगिता च “वंदे मातरम”

आस्तै देशभक्ति ते राष्ट्र दे प्रति प्यार दा जशन मनांदे होई दिल गी मोही लैने आहली प्रस्तुतियां दितियां गेइयां। प्रतिभागी जेतूणं दी पूरी सूची जम्मू-कश्मीर सूचना विभाग दे आधिकारिक सोशल मीडिया एकाउंटस पर दिक्खी जाई सकदी ऐ। आयोजकें सभ्भनें जेतूणं गी मुबारकबाद दिती ऐ।



Saras Meal

सरस मेला 2026/ 31 जनवरी थमां 9 फरवरी 2026 तगर कला केन्द्र जम्मू गी ग्रामीण रचनात्मकता ते सांस्कृतिक अभिव्यक्ति दे इक जीवंत केन्द्र दे रूपे च तब्दील करने लेई पूरी चाल्ली त्यार ऐ। 9 दिनें दा राश्ट्रीय स्तह दा एह मेला मुख्य भरै थमां ग्रामीण महिला उद्यमिये गी किट्ठा करोग- जेहदे कन्ने लोके गी भारत दी बक्ख-बक्ख किस्में दी दस्तकारी- रंग ते रिवायते गी इक्के थाहरै पर दिक्खने दा इक अनोखा मौक थहोग। आप- स्वयं सहायता समूहें ते महिलायें दी अगुआई आहले उद्यमें गी बढ़ावा देने लेई इक मंच दे तौरा पर आयोजित इस मेले च रिवायती दस्तकारी- हथकड़ी- स्वदेशी खाद्य उत्पाद ते मुकामी तौरा पर बनी दिये चीजे दी इक विस्तृत श्रृंखला पेश कीती जाग। बक्ख-बक्ख राज्यें दे कारीगर खेतर -विशेष दस्तकारी ते सांस्कृति अभिव्यक्तियां बी इस दौरान पेश कीतियां जागंन।



Avalanche Warning

जम्मू-कश्मीर दे 10 जिले च ताजा बर्फबारी मगरा प्रशासन नै दरम्यानें दर्जे दे Avalanche दी चेतावनी जारी कीती ऐ। इसदे च जम्मू खिते दे डोडा- किश्तवाड़- पुंछ- राजौरी ते रामबन जिले शामिल न। कश्मीर दे अनंतनाग- बांडीपोरा- बारामुला- कुलगाम ते कुपवाड़ा जिले लेई बी ए चेतावनी जारी कीती गेई ऐ। एह चेतावनी अगले 12एं घंटे लेई ऐ। लोके गी सौहगा ते स्तर्क रौहने लेई आखेया गया ऐ। कुसे बी आपातकालीन स्थिति च ओह 112 नम्बर पर फौरी राबता करी सकदे न। इस्से दौरान खिते च गासै पर बदल घनोए दे रौहगंन हलकी थमां दरमेयाने दर्जे दी बरखा ते बर्फबारी होई सकदी ऐ ते किश थाहरै पर भारी बरखा ते तेज हवा चलने दी संभावना जाहिर कीती गेई ऐ।



Traffic Update

जम्मू -श्रीनगर राश्ट्रीय जरनैली सिडक एन.एच-44 नवयुग सुरंग कश ताजा बर्फबारी होने करी गड्डिये दी आवा जाई लेई बंद ऐ। मुगल रोड- श्रीनगर- सोनमर्ग गुमरी सिडक ते सिंधन रोड बी बंद ऐ। प्रशासन नै लोके गी सलाह दिती ऐ जे ओह इनें सिडके पर उसलै तगर नैई जान- जिसलै तगर इनेंगी पूरी चाल्ली साफ ते सुरक्षित घोषित नैई कीता जंदा। लोके गी अफवाहें पर ध्यान नैई देने ते ट्रैफिक नियंत्रण इकाई थमां सिडक दी ताजा स्थिति बारे जानकारी हासिल करने लेई आखेया गया ऐ।

